

Ir-raba' jum

L-urgenza ta' katekezi soda

Žgur li lkoll kemm ahna irčivejna xi darba jew ohra lezzjoni ta' duttrina nisranija. Almenu, ngħid għalija, kieku kellhom jistaqsuni x'inhuma l-aktar affarijiet li tiftakar minn tfulitek žgur li quddiem fil-lista jkun hemm l-esperjenza li kelli fil-MUSEUM, fejn tghallimt l-veritajiet baziċi tal-fidi nisranija. Ovvjament l-ewwel esperjenza ta' katekezi u l-aktar importanti nirčevuha fil-familja, minghand il-ġenituri tagħna. Anke fl-iskejjel bl-isforz ta' hafna għalliema nitghallmu ngħixu ta' nsara veri. Hafna huma l-esperjenzi ta' katekezi f'hajjitna, u ta' dan għandna nroddu ħajr lil Alla u lill-Knisja.

Però, dan il-ġid kollu qed fil-periklu li jintilef, u dak li kien ta' tant għajjnuna għalina forsi mhux qegħdin ngħadduh lit-tfal tagħna. U għaliex? Ghax forsi ngħixu f'soċjetà li titkellem fuq il-pluralità tal-ħsieb, u d-drittijiet ta' l-espresjoni, u l-ugwaljanza fil-ħsieb bir-riskju li toħloq konfuzjoni dwar x'inhum l-veru u x'inhum t-tajjeb. Veru li għandu jkun hemm rispezz għall-idejiet ta' kulhadd, però mingħajr ma ninsew ir-rispezz fundamentali għall-verità! U l-verità hija waħda. U hija din il-verità li tagħmilna bnedmin ħielsa. Ahna nemmnu li din il-verità tinsab f'Persuna, Gesù ta' Nazaret. Ma nistgħux ahna f'isem il-modernità naslu għall-konkluzjoni li kull ħsieb jew kull raġunament huwa ugwali u tajjeb fl-istess ħin. Dan il-pluralizmu jeqred it-tiftixija għall-verità li għandha tkun il-bażi ta' kull riċerka umana.

Dan ir-relativizmu etiku jinsab madwarna. Irridu nkunu attenti li ma jiġrilniex li naqgħu fih ahna wkoll, għax iwassal għal konsegwenzi koroh fejn anki jintilef is-sens ta' x'inhum tajjeb jew x'inhum ħazin. Fejn kollox jgħaddi u xejn mhu xejn għax "kulhadd jagħmel hekk", bħallikieku l-maġġoranza tiddeciedi l-fidi tagħna. Ma nistgħux, f'isem il-libertà tal-ħsieb, inkissru l-aktar ħwejjeġ għeziež għalina u għas-soċjetà, bħalma hi l-familja u d-dinjità tal-persuna umana.

Bhala nsara rridu nibqgħu sodi fil-prinċipi li tghallimna mid-duttrina li rčivejna minghand il-Knisja. Din il-formazzjoni fil-fidi però trid tkompli. Ma nistgħux nikkuntentaw biss b'dak li tghallimna meta konna žgħar. Hadd ma baqa' jilbes il-ħwejjeġ ta' tarbija. Il-formazzjoni nisranija hija kontinwa, hadd ma jista' jgħid li jaf kollox fuq il-fidi. Għalhekk hija importanti qabel xejn il-partecipazzjoni tagħna fil-liturġija, għax huwa fil-liturġija b'mod speċjali fil-quddiesa tal-Ħadd, li ahna nirčievu l-ogħla livell ta' evangelizzazzjoni. Però hi importanti wkoll il-partecipazzjoni tagħna f'mument i oħra tal-hajja tal-komunità nisranija, bħalma huma l-eżercizzi tar-Randan, u laqgħat oħra ta' formazzjoni li minn żmien għal żmien toffrilna l-parroċċa tagħna. Imma għal mixja ta' fidi aktar soda u profonda ma rridux nikkuntentaw biss b'xi laqgħat darba kull tant, imma jehtieġ inkunu membri ta' Għaqdiet u Movimenti ekkleżjali, ta' gruppi ewkaristiċi u ta' Lectio Divina li jirriflettu fuq il-Kelma t'Alla... Verament is-sbuhija tal-Knisja Kattolika tinsab fid-diversità ta' proposti ta' spiritwalità u formazzjoni li hemm fiha. Kulhadd għandu jfittex spazju fil-hajja tiegħu fejn jipprova jikber fil-fidi tiegħu, fejn ikun jista' jistaqsi u jfittex twegibiet għall-mistoqsijiet l-aktar importanti tal-hajja. Hu minn Kristu u mill-kelma tiegħu li nistgħu nsibu sens veru għal dak li hemm fil-qalb tagħna. Għalhekk l-isqfijiet fil-pastorali tar-Randan ihegġuna biex ikollna katekezi soda li twassalna għal-laqgħa personali ma' Kristu.

Però din il-preokkupazzjoni għandna tintwera wkoll fil-qasam tal-formazzjoni tat-tfal tagħna. Huma l-ġenituri l-ewwel katekisti ta' wliedhom. L-ulied jgħallmu mhux tant mill-kliem iżda mill-eżempju tal-ġenituri tagħhom. X'edukazzjoni nisranija qed nagħtu lil uliedna? Barra minn hekk, kemm insew lil uliedna fil-formazzjoni nisranija – id-duttrina – li huma jirčievu fil-parroċċi? Kemm jinteressana li wliedna jikbru bhala nsara? Il-ġenituri flimkien mas-soċjetà kollha kemm hi għandhom ifittxu li l-edukazzjoni li tingħata fl-iskejjel tagħna tkun edukazzjoni mibnija tassew fuq il-valuri li, kif qalulna l-isqfijiet fl-aħħar pastorali tagħhom, hafna minnhom huma frott il-Vanġelu u t-tagħlim tal-Knisja.

Jekk irridu soċjetà mibnija fis-sod irridu ninbnew aħna stess fis-sod, billi nkunu – kbar u żgħar – insara maturi, iffurmata fit-tagħlim tal-verità tal-Vanġelu, li hu l-kelma ta' Kristu.